

الإمام محمد بن عبد الوهاب دعوته وسيرته
د امام محمد بن عبد الوهاب دعوت او سيرت.

د امام محمد بن عبد الوهاب دعوت او سیرت.

لیکنه: شیخ عبد العزیز بن عبد الله بن باز

"الحمد لله رب العالمين، وصلى الله وسلم وبارك على عبده ورسوله وخيرته من خلقه سيدنا و إمامنا محمد بن عبد الله، وعلى آله وأصحابه ومن والاه.

وبعد، محترمو ورونو او گرانو بچيانو، په دې وينا (محاضره) کې درته داسې څه وړاندې کوم، چې فکرونه مو روښانه او حقايق څرگند کړي، د الله او بندگانو لپاره نصيحت، او د هغه چا يو څه حق ادا کول چې په اړه يې وينا کوم، د وينا عنوان دی: د امام محمد بن عبد الوهاب دعوت او سیرت.

کله چې خبره د مصلحينو، دعوتگرو او نوښتگرو اړوند وي، د دوی د احوالو، نېکو خويونو او لویو کارونو یادونه په کې وي، او د دوی هغه سیرت په کې تشریح کېږي چې پر اخلاص او دعوت کې يې پر ریښتینولۍ او اصلاح دلالت کوي، کله چې خبره د دغو مصلحينو، د دوی د اخلاقو، اعمالو او سیرت په اړه وي، چې زړونه يې غواړي او خلک ورته په شوق کې وي، ټول پر دین غیرتي، اصلاح غوښتونکي او حق لارې ته بلونکي خلک يې اورېده غواړي، نو ومې غوښتل چې د یوه ستر شخصیت، لوی مصلح او غیرتي دعوتگر په اړه درته وغږېږم، هغه څوک چې په دولسمه هجري پېړۍ کې يې په عربي جزیره کې اسلام ته نوی والی ورکړ، شیخ، امام محمد بن عبد الوهاب بن سلیمان بن علي التميمي الحنبلي.

دغه امام په عربي جزيره کې او له عربي جزيرې بهر خلکو او په ځانگړي ډول علماوو، لويانو، مشرانو او نومياليو پېژندلی دی، خلکو يې په اړه ډېرې لويې او وړې ليکنې کړې دي، او ځينو خلکو يې په ځانگړي ډول په اړه ليکل کړي دي، ان ختيځپوهانو (مستشرقانو) يې په اړه ډېر څه ليکلي، نورو يې په اړه د اصلاحگرو اړوند او تاريخي ليکنو کې ليکل کړي دي، باانصافه خلکو د يوه لوی مصلح، د اسلام د مجدد او د الله پر لاره د روان سړي په توگه ستايلي، او دغه ستاينکي له شمېره وتلي دي.

چې ستر ليکوال ابو بکر شيخ حسين بن غنام الأحسائي يو له دوی څخه دی. نوموړي د دې شيخ په اړه ښه او گټور ليکل کړي، د هغه سيرت يې بيان کړی او غزوات يې ذکر کړي، په دې اړوند يې اوږده ليکل کړي، د هغه رسالي او له کتاب الله نه د هغه استنباطات يې ليکلي دي. دغه راز شيخ عثمان بن بشر په خپل کتاب «عنوان المجد» کې د دې شيخ، د ده د دعوت، سيرت، د ژوند ليک، غزواتو او جهاد په اړه ليکل کړي دي. ځينې دغه ستاينکي ليکوالان بيا له عربي جزيرې بهر دي، لکه دکتور احمد امين چې په «زعماء الإصلاح» کتاب کې د هغه په اړه ليکل کړي او انصاف يې کړی. مشر استاذ مسعود ندوي هم له دوی څخه دی، د هغه په اړه يې ليکل کړی او هغه يې مظلوم مصلح نومولی دی، د هغه د سيرت په اړه يې ليکل کړي او ښه ليکل يې کړي دي، نورو هم د هغه په اړه ليکل کړي، چې يو يې مشر استاذ امير محمد بن اسماعيل الصنعاني دی، دی د هغه همزمان او دعوتگر و، کله

چې د شيخ رحمه الله له دعوته خبر شو، خوشحاله شو او د الله
ثنا يې پرې وويله.

دغه راز د نيل الأوطار مؤلف ستر علامه شيخ محمد بن
علي شوکاني يې هم په اړه ليکل کړي او ستره ویرنه (مرثيه)
يې پرې ويلې ده، له دوی پرته نورو ډېرو پرې ليکل کړي
دي، چې علماء او لوستونکي يې پېژني، او لدې امله چې ډېری
خلک له دې سړي او د هغه له سيرت او دعوت سره آشنا نه
و، ما وغوښتل چې د ده حالت بيانولو کې ونډه واخلم، د هغه
غوره اخلاق، نېک دعوت او ريښتونی جهاد بيان کړم، او هغه
څه لږ روښانه کړم، چې زه يې د دې امام په اړه پېژنم، څو
هغه خلک يې په اړه غور وکړي چې د نوموړي په اړه زړه
نازړه دي، يا يې پر حالت، دعوت او مسلک شکمن دي. د دې
امام د زېږېدنې په اړه مشهوره خبره دا ده چې په کال
(۱۱۱۵) هجري کې زېږېدلې و، دغه راز (۱۱۱۱) هجري
کال هم يادېږي، خو مشهور لومړی هغه دی، چې په (۱۱۱۵)
هجري کې زېږېدلې و، پر دغه هجرت کوونکي دې د الله
سبحانه و تعالى ډېر درود او سلام وي.

په عيينه ښارگوټي کې يې له خپل پلاره زده کړه وکړه، دغه
ښارگوټی يې د زېږېدو ځای هم دی، چې د رياض شمال
لویدیځ لور ته د نجد په یمامه کې يو معلوم کلی دی، او له
رياض څخه په اويا (۷۰) کيلو متره واټن کې پروت دی،
هملته وزېږېد او په غوره تربيه رالوی شو، په ورکتوب کې
يې قرآن زده کړ، او له خپل پلار عبدالوهاب بن سليمان څخه
يې په زده کړه او دينپوهنه کې ښه خواري وکړه، پلار يې ستر

فقيه، لوی عالم او په عیینه بنار کې قاضي و. ځوانی ته له رسېدو وروسته یې د حج نیت وکړ او بیت الله شریف ته ولاړ، هلته یې د حرم شریف له ځینو علماوو زده کړه وکړه، بیا د محبوب نبي صلی الله علیه وسلم بنار (مدینې) ته ولاړ، د هغه ځای له علماوو سره شو او څه وخت هلته پاتې شو او د مدینې د هغه وخت له دوو لویو او نامتو علماوو یې زده کړه وکړه. او دوی دواړه: چې یو شیخ عبدالله بن ابراهیم بن سیف النجدي و، اصلاً د «المجمعة» نومي ځای څخه و، نوموړی د «العذب الفائض في علم الفرائض» د لیکوال شیخ ابراهیم بن عبد الله پلار و. دغه راز یې مدینه کې له ستر عالم محمد حیات السندي نه هم زده کړه وکړه. مدینه کې دا دوه علماء وو، چې شیخ ترې په زده کړه مشهور دی او بنایي له نورو داسې علماوو یې هم علم ترلاسه کړی وي، چې موږ یې نه پېژنو.

بیا شیخ صاحب عراق ته د علم تر لاسه کولو لپاره ولاړ، بصري ته ولاړ؛ د هغه ځای له علماوو سره شو او د الله له خوښې سره سم علم یې ترلاسه کړ، هلته یې د الله توحید ته بلنه ښکاره کړه، خلک یې سنتو ته راوبلل او دا یې وروښوده چې پر ټولو مسلمانانو لازمه ده چې خپل دین د الله له کتاب او د رسول الله صلی الله علیه وسلم له سنتو څخه واخلي، په دې اړه یې بحث او مذاکرې وکړې او له ځایي علماوو سره یې مناظرې هم وکړې. بصره کې د نوموړي له استاذانو څخه د شیخ محمد المجموعي په نوم یو تن مشهور دی، بصره کې څه خلک پرې راپورته شول او ده او د ده دغه شیخ ته یې څه ضرر هم ورساوه، له همدې امله له بصري ووت او غوښتل

يې شام ته ولاړ شي، خو د لگښت د نه درلودو له کبله و نه
توانېد، بيا له بصري څخه «زبير» او له زبيره «أحساء» ته
ولاړ، هلته له علماوو سره شو او د دين د ځينو اصولو په اړه
يې ورسره مذاکره کوله. بيا حريملاء ښار ته ولاړ، چې دا د
دولسمې پېړۍ پنځوسم کلونه وو (والله أعلم)، ځکه پلار يې
په عيینه کې قاضي و او د هغه ځای له امير سره يې شخړه
راغله، نو په ۱۱۳۹ هجري کې ترې حريملاء ته ولاړ، بيا
شيخ محمد هم خپل پلار پسې حريملاء ته ورغی، چې د هغه
ورنگ په ۱۱۴۰ هجري يا له دې وروسته کلونو کې راځي،
بيا هملته مېشت شو او تر هغه په علم، تعليم او دعوت بوخت
و چې پلار يې په ۱۱۵۳ هجري کې مړ شو، نو د حريملاء
ځينو خلکو له شر سره مخ کړ، ځينو کم عقلانو يې ان د وژلو
هوډ وکړ، او ويل کېږي چې ځينو خلکو پرې دېوال
راغورځاوه خو نور خلک پرې پوی شول او وتښتېدل، له دې
وروسته شيخ رحمت الله عليه عيینه ته ستون شو.

او دا بې عقلان له دې امله پرې غوسه وو، چې هغه په
نېکۍ امر او له بدۍ منع کوله، د واک خاوندان يې دې ته
هڅول چې هغو مجرمانو ته تعزير ورکړي، کومو چې پر
خلکو په غلاو، چور او ضرر رسولو تېری کاوه، دغه بې
عقلان چې هلته مريان بلل کېدل، کله چې پوی شول چې شيخ
د دوی پر ضد دی، د دوی کړنې يې خوښې نه دي او اميران
تشويقوي چې دوی ته سزا ورکړي او د شر مخه يې ونيسي،
نو دوی پرې په قهر شول او د هغه د وژنې هوډ يې وکړ، خو
هغه الله وساته او عيینه ته په داسې حال کې ورغی چې د هغه
ځای امير عثمان بن ناصر بن معمر و، دی هغه ته ورغی،

امير يې هرکلی وکړ او ويې ويل: الله ته بلنه کوه، موږ دې مل او مرستندوی يو، خپلې نېکې هيلې يې ورته څرگندې کړې او د هغه له کار سره يې مينه او موافقه وښوده.

بيا شيخ پر تعليم، ښوونه، الله عز وجل ته پر بلنه، خير او لله في الله محبت ته د خلکو په لارښوونه بوخت شو، عيینه کې يې دعوت شهرت وموند او خپور شو، چې له گاونډيو کليو هم خلک ورته راغلل، بيا يوه ورځ شيخ ځايي مشر عثمان ته وويل: راځه چې دا د زيد بن الخطاب رضي الله عنه گنبدزه ونړوو، ځکه دا په غير شرعي توگه جوړه شوې ده او الله جل جلاله دا کار نه خوښوي، رسول الله صلى الله عليه وسلم هم پر قبرونو له ودانيو کولو او مسجدونو جوړولو منع فرمايلي ده، دې گنبدې خلک په فتنه کې اچولي، عقيدې يې خرابې کړې دي او شرک پرې رامنځته شوی، نو بايد ونړول شي، امير ورته وويل: نړولی يې شو. شيخ وويل: زه وپېرېم چې د جبيلة خلک به راوپارېږي، جبيله دې قبر ته نږدې يو کلی و، نو عثمان له ۶۰۰ سرتېرو سره د گنبدې وړانولو پسې ووت، شيخ رحمة الله عليه هم ورسره و، کله چې گنبدې ته نږدې شول د جبيلة خلک خبر شول او د گنبدې ساتنې ته راووتل، خو کله يې چې امير عثمان او ورسره خلک وليدل، ستانه او ارام شول. بيا شيخ رحمة الله عليه د گنبدې نړولو ته ورمخکې شو او الله د هغه په لاسونو ونړوله. دلته به د شيخ رحمة الله عليه له قيام وړاندې د نجد حال ذکر کړو، د قيام لاملونه به يې څرگند کړو او د دعوت په اړه به يې وغږېږو.

د نجد خلک د شیخ له دعوت وړاندې په داسې حال کې وو چې هیڅ مسلمان پرې راضي نه و، شرک اکبر ډېر شوی او خپور شوی و، تر دې چې د گنبدو، ونو، تیرو او نورو شیانو بندګي کېدله، د هغو لېونیانو بندګي هم کېده چې له عقلونو خلاص وو، خو د ولایت دغه یې کوله، نجد له کوډګرو او کاهنانو ډک و، خلکو به ترې پوښتنې کولې او بیا یې د هغوی تصدیق کاوه، ډېر لږ خلک د الله په خوښه له دې کارونو بچ وو، خلک پر دنیا او د دنیا په مزو کې غرق وو، د الله والا خلک او د دین مرستندویان ډېر کم وو، د حرمینو شریفینو هم همدا حال و، یمن هم له شرکه ډک و، پر قبرونو گنبدې جوړېدې، له اولیاوو دعاو او پناوې غوښتل کېدې، یمن کې دا کیسې ډېرې وې، نجد کې خو له شمېره وتې، قبرونه، غارونه، ونې بوټي، لېونیان او بې عقلان چې له الله پرته بلل کېدل او خلکو پرې له الله سره شریکي پناوې غوښتې، دغه راز په نجد کې له پېریانو سوالونه کول او پناه غوښتل مشهور وو، حلالې ورته کېدې او د کورونو کونجونو کې یې د دې لپاره ایښودې، چې دوی د هغوی له شرونو خوندي او ژغورېدلي وي. کله چې شیخ امام دغه شرک او په خلکو کې یې ظهور ولید، او دا چې له دې هیڅ منکر نه شته، نه د الله لور ته څوک دعوت کوي، نو هڅې یې پیل کړې، په صبر یې دعوت کاوه او پوهېده چې جهاد، صبر او تکلیفونه گالل حتمي دي، نو عیینه کې یې ښوونه، روزنه او لارښوونه پیل کړه، په دې اړه یې علماوو ته لیکل وکړل، خبرې اترې یې ورسره وکړې، پدې تمه چې هغو ورسره د الله د دین مرسته کې ودرېږي، د دغه شرک او خرافاتو خلاف مبارزه وکړي، نو

د نجد حرمینو، یمن او نورو ځایونو ډېرو علماوو ځواب ورکړ او موافقه یې ورسره وکړه، ځینو نورو یې مخالفت وکړ، او د ده د عوت بدي یې وویل، تری په تېښته شول او دوی دوه ډوله وو، یا جاهل خرافاتي چې د الله له دین او توحیده ناخبره و او یوازې هغه جهل، گمراهي، شرک، بدعت او خرافات یې پیژندل چې له پلرونو او نیکونو وریاتي وو، د همدغه ډول خلکو په اړه الله عز و جل فرمایلي:

إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَارِهِم مُّهْتَدُونَ

موږ خپل پلرونه په یوه لاره موندلي او یقیناً موږ دهغوی پر پلونو روان یو. [الزخرف ۲۳ آیت] بلې ډلې چې علماء هم ورته ویل کېدل، د کینې او ضد له کبله پرې رد کاوه، له دې وېرې چې خلک ورته و نه وایي، چې تاسو ولې موږ له دې کاره نه منع کولو؟ څنگه د عبدالوهاب زوی راغی او پر حق ودرېد، او تاسو علماء هم وئ خو موږ مو له دې باطله نه ایسارولو؟! نو ځکه یې ده سره کینه وکړه او خلکو ته خجالته ول، حق سره یې ضد ښکاره کړ، دنیا یې په اخرت غوره وبلله او پر اخرت د دنیا غوره بللو کې یې د یهودو پیروي وکړه، الله دې موږ له دې کاره خوندي ولري.

خو شیخ صبر کاوه او خپل دعوت ته یې کار ووايه، د جزیرې دننه او بهر ډېرو علماوو او شخصیتونو هغه تشویق هم کړ، نو خپل کار ته یې ټینګه ملا وتړله او له خپل رب عز و جل نه یې مرسته وغوښته، له دې وړاندې د الله له کتاب سره ملازم و، او د کتاب الله په تفسیر او هغه نه د مسایلو په استنباط کې یې ډېر کار کړی و، دغه راز د رسول صلی الله علیه وسلم

او صحابه و له سیرت سره ملازم و، ډېر کونښن او ژور نظر یې په کې وکړ، تر دې چې هغه څه یې په کې وموندل چې ده سره یې مرسته وکړه او پر حق یې ثابت قدم پاتې کړ، نو ټینگ هوډ یې وکړ او پرېکړه یې وکړه چې دعوت به د خلکو تر منځ خپروي، امیرانو او علماوو ته به په دې تړاو لیکونه لېږي، او په دې لار کې چې هر څه کېږي، ودې شي.

نو الله یې دا نېک امیدونه ترسره کړل، دعوت یې د ده په وسیله خپور کړ او حق یې پرې مضبوط کړ، الله ورته ملګري مرستندویان او دوستان پیدا کړل، تر دې چې د الله دین څرګند او کلمه یې لوړه شوه، شیخ په عیینه کې د تعلیم او ښوونې له لارې دعوت ته دوام ورکړ، بیا یې په پوره کونښن په ریښتیني توګه د شرک د اثارو د له منځه وړلو کار پیل کړ، کله چې پوه شو چې یوازې بلنه اغېز نه کوي، نو دعوت ته یې د عمل جامه ورواغوسته او د شرک له اثارو یې چې څه په وس پوره وو او امکان یې و، هغه یې له منځه یووړل، شیخ ځایي امیر عثمان بن معمر ته وویل: د زید پر قبر چې دا کومه ګنډه ولاړه ده، باید ونړول شي. زید بن الخطاب رضي الله عنه د امیر المومنین عمر بن الخطاب ورور و، الله دې له ټولو نه راضي شي. هغه د نبوي هجرت په ۱۲م کال د مسیلمة الکذاب پر ضد جګړه کې شهید شوی و، نو په همغه ځای کې شهید شوی و او پر قبر یې ګنډه جوړه شوې وه، کېدای شي قبر د ده پر ځای د بل چا وي، خو د خلکو له یاده د همدې دې، نو عثمان د مخکې په څېر ومنله او ګنډه یې ونړوله الحمد لله، چې د الله په فضل تر ننه یې کومه نښه نده پاتې، او دا چې له نېک نېټه او د حق د مرستې لپاره ونړول شوه نو الله یې له

نړېدا وروسته ټولې نښې ورکې کړې، نور قبرونه هم هلته وو، یو قبر و؛ ویل کېده چې د ضرار بن الأزور دی، پر هغه یوه گنبدزه وه چې هغه هم ونړول شوه، څه نورې نښې نښانې وې هغه هم الله عز وجل له منځه یووړې، دې نه غیر نور ونې بوټي وو چې له الله پرته یې بندګي کېده، هغه هم لرې کړی شول او خلک ترې منع شول.

مطلب دا چې لکه مخکې مو چې وویل، شیخ رحمة الله علیه دعوت جاري وساته، هم په وینا او هم په عملي توګه، بیا شیخ ته یوه ښځه راغله او څو ځل یې د هغه پر وړاندې په زنا اعتراف وکړ، شیخ د هغې د عقل په اړه وپوښتل نو چا ورته وویل چې هغه عاقله ده او هیڅ مشکل نه لري، نو کله چې ښځې پر خپل اعتراف ټینګار کاوه او ترې نه اوبښته، او نه په زور چا رانیولې وه، نه د کومې شېبې له مخې، او واده شوې (محصنه) هم وه، نو شیخ رحمه الله امر وکړ چې په تیرو دې وویشتل شي، نو د عیینة د قاضي په توګه د هغه په امر په تیرو وویشتل شوه، له دې وروسته د هغه کار د گنبدې په نړولو، د ښځې په سنگسارولو، الله ته په لویې بلنې او عیینة ته د مهاجرینو په هجرت لا مشهور شو.

بیاد «أحساء» امیر او اړوند خلک لکه بني خالد سلیمان بن عریعر الخالدي د شیخ له کارو خبر شول، چې د الله لور ته دعوت کوي، گنبدې نړوي او حدونه جاري کوي، نو پر دې بانډچي د شیخ کار دروند تمام شو، ځکه بانډچیان - غیر له هغو چې الله ورته هدايت وکړی - د عادت له مخې ظلمونه کوي، ویني تویوي، مالونه لوتي، او د حرمتونو سپکاوی کوي، نو

دی ووپرېد چې دا شيخ به ډېر پر مخ ولاړ شي او د دې بانديچي
 امير واک به له منځه يوسي، نو عثمان ته يې له گواښه ډک
 ليک ولېږه او امر يې ورته وکړ چې دا ملا ووژني، ويې ويل:
 دغه ملا چې تاسو سره دی موږ يې له دې او هغې خبر شو!!
 يا يې ووژنه او يا به موږ هغه خراج نور در نه کړو چې له
 موږ سره دی!! ده سره د امير عثمان د سرو زرو خراج و،
 نو پر عثمان د دې امير خبره ښه و نه لگېده او ووپرېد چې که
 خبره يې و نه مني نو يا به ترې خراج ايسار کړي او يا به
 ورسره وجنگېږي. نو شيخ ته يې وويل: دې امير موږ ته داسې
 داسې ليکلي دی، او موږ دا نه شو کولی چې تا ووژنو، خو
 موږ له دې اميره وپرېږو او د جگړې زور يې نه لرو، نو که
 ستا خوښه وي او ته له موږ بل خوا ولاړ شي ښه به وي، نو
 شيخ وويل: زما بلنه د الله دين او د دې کلمې د تحقق لپاره ده،
 چې له الله پرته د بندگۍ وړ هيڅوک نشته او محمد د الله رسول
 دی، نو څوک چې په دې دين ټينگ پاتې شو، د هغه مرسته يې
 وکړه او په دې کار کې ريښتونی و، نو الله به يې مرسته
 وکړي، ملاتړ به يې وکړي او د دښمن سيمې به په واک کې
 ورکړي، نو که ته صبر وکړې، ټينگ پاتې شي او دا خير قبول
 کړې نو زېږی واخله، الله به دې مرسته وکړي، له دې بانديچي
 او نورو به دې وساتي، او الله به د ده وطن او خلک هم تا ته
 وسپاري. نو هغه وويل: موږ د هغه د جگړې زور نه لرو، نه
 يې په مخالفت صبر کولی شو. دا وخت نو شيخ راووت او له
 عيينة څخه «درعية» ته ولاړ، د خلکو په خبره دې ځای ته
 پلي ولاړ، تر دې چې د ورځې په اخر کې ورسېد، له عيينة
 څخه د ورځې په شروع کې په خپلو پښو راوتی و، عثمان

سپړلي نه وه ورکړي، درعية کې يوه مخور سره مېلمه شو، داسې هم ويل کېږي چې دا سړی يې له مېلمستيا ووپرېد او زمکه پرې له پراخۍ سره تنگه شوه، د درعية له امير محمد بن سعود څخه ووپرېد، خو شيخ ډاډ ورکړ او ورته ويې ويل: د خير زېږی واخله، زه چې کوم شي ته خلک رابولم د الله دين دی او ژر به يې الله څرگند کړي. بيا محمد بن سعود د شيخ محمد له ورنگه خبر شو، داسې ويل کېږي چې خپلې بنځې خبر کړ، له نېکانو څوک ورغلی و او ورته ويلي يې وو: محمد د دې سړي په اړه خبر کړه، د هغه د دعوت منلو ته يې تشويق کړه او د هغه مرستې او لاسنيوي ته يې وهڅوه، هغه يوه نېکه او ښه ښځه وه، کله چې د «درعية» او شاوخوا سيمو امير محمد بن سعود ورغی، ورته ويې ويل: د دې ستر غنيمت زېږی درواخله. دا غنيمت الله درته راوړی دی، دعوتگر سړی دی، چې د الله دين ته بلنه کوي، د الله کتاب ته او د رسول الله صلی الله عليه وسلم سنتو ته خلک وربولي، څومره ستر غنيمت دی! ويې منه او مرسته يې وکړه او چې په دې کار کې هيڅ ځنډ و نه کړي، امير د هغې مشوره ومنله خو بيا ټکنی و چې خپله ورشي او که ځان ته يې ورو غواړي؟! چا مشوره ورکړه، او ويل کېږي چې دا مشوره هم همدې بنځې له يوه بله نېکانو سره په گډه ورکړه، هغوی ورته وويل: دا مناسبه نده چې ځان ته يې راو غواړي، بلکې مناسبه دا ده چې د هغه کور ته ته ورشي، د علماوو او خير ته د بلونکو خلکو قدر بايد وکړي، نو چې الله ورته د خير او نېکبختۍ اراده کړې وه، دا خبره يې ومنله، د الله رحمت دې ورباندې وي، او پر گور دې يې نور وي، بيا د محمد بن سويلم کور ته د شيخ ليدو ته

ورغی، سلام یې پرې وکړ، ورسره وغږېد او ورته ویي ويل: شيخ محمده، د مرستي، خوندیتابه او همکارۍ زېږی واخله، نو شيخ ورته وويل: ته هم د مرستي، لاسبرۍ او نېک انجام زېږی واخله، دا د الله دين دی، چا يې چې مرسته کړې الله د هغه مرسته کړې او چا يې چې ملا تړلی الله د هغه ملا تړلې ده، ډېر ژر به د دې نښې نښانې وگورې، امير وويل: زه درسره د الله او د هغه د رسول پر دين او د الله په لار کې پر جهاد کولو بيعت کوم، خو زه وېرېزم چې زموږ له ملاتړ او مرستي وروسته که الله ته د اسلام پر دښمنانو غالب کړې، نو بيا به زموږ وطن پرېږدې او بل خوا به ولاړ شي، شيخ وويل: نه؛ پر دې درسره بيعت کوم، په دې درسره بيعت کوم چې وينه په وينه او ويجاړی په ويجاړي دی، ستا له وطنه به هيڅکله و نه وځم، نو د مرستي او ښار کې د پاتې کېدو بيعت يې ورسره وکړ، او دا چې هغه به له امير سره پاتې کېږي، امير به يې مرسته کوي او د الله په لار کې به جهاد ورسره کوي، تر دې چې د الله دين ښکاره شي، پر همدې يې سره بيعت وکړ. بيا له هر ځايه درعيه ته د خلکو پلاوي راتلل پيل شول، له عيينه نه، له عرقه نه، له منفوحه نه، له رياض او نورو گاونډيو سيمو نه، درعيه همداسې د خلکو د هجرت وطن پاتې شو، له هر ځايه ورته خلک راتلل، خلکو يو بل ته د شيخ خبرې کولې، درعيه کې د هغه د درسونو، الله ته د دعوت او لارښوونې په اړه غږېدل، نو ډلې ډلې او يو يو راتلل، شيخ په درعيه کې مېشت شو، احترام، مرسته، ملاتړ او محبت يې کېده، درعيه کې يې د عقائدو، قرآن کریم، تفسير،

فقه، حديث، مصطلح الحديث، عربي علومو، تاريخ او نورو گټورو علومو درسونه ترتيب کړل.

له هر ځايه خلک راتلل او ځوانانو او نورو درعیه کې زده کړې کولې، خلکو عامو او خاصو وگړو ته درسونه جوړول، درعیه کې علم خپور او دعوت عام شو، بیا یې جهاد پیل کړ او خلکو ته یې دې ډگر کې د داخلېدو لپاره ولیکل، څو هغه شرک له منځه ولاړ شي چې د دوی په سیمو کې دی، پیل یې د نجد له خلکو وکړ، د هغه ځای امیرانو او علماوو ته یې لیکل وکړل، د ریاض علماوو او امیر دهام بن دواس ته یې ولیکل، د خرج علماوو او امیر ته یې ولیکل، د لویديځو سیمو علماوو، د قصیم، حائل، وشم، سدیر او نورو سیمو علماوو ته یې لیکل وکړل. په پرله پسې توگه یې ورته لیکونه لېږل، علماوو او امیرانو ته، دغسې یې د أحساء او حرمینو شریفینو علماوو ته هم ولیکل، له هېواده بهر د مصر، شام، عراق، هند، یمن او نورو وطنونو علماوو ته یې هم لیکل وکړل، همداسې یې خلکو ته لیکونه لېږل او حجت یې قایماوه، خلکو ته یې وریادوله چې ډېری خلک په شرک او بدعت کې اخته دي، او د دې دا معنا نده چې د دین مرستندویان نشته، بلکې شته، او الله د دې دین ذمه واري اخیستي چې خامخا به یې مرسته کوي، او په دې امت کې به د تل لپاره داسې یوه ډله وي چې پر حق به ولاړه وي او مرسته به یې کېږي، لکه نبي علیه الصلاة والسلام چې ویلي دي، ډېر ځایونه شته چې هلته د حق مرستندویان شته، خو اوس خبره د نجد ده، نجد کې دومره شر، فساد، شرک او خرافات خپاره وو، چې یوازې الله ته معلوم وو، سره له دې چې هلته داسې علماء وو چې د خیر

خلک وو، خو دا ورته نه وه لیکل شوي چې په دعوت کې فعالیت وکړي او چې څنگه مناسب دی هغسې یې ترسره کړي.

دغه راز په یمن او نورو سیمو کې هم حق ته بلونکي وو، داسې څوک چې دا شرک او خرافات یې پیژندل، خو الله د هغوی بلنې ته دومره بریا نه وه لیکلې، څومره یې چې د شیخ محمد هغې ته لیکلې وه او د دې ډېر اسباب وو، چې یو یې د هغوی د ملګري او مرستندوی نه شتون و، بل یې د ډېری دعوتګرو بې صبري او د الله په لار کې د تکلیفونو نه ګالل وو.

بل یې د ځینو دعوتګرو کم علمي وه چې نه یې شو کولی خلک په مناسبو اسالیبو، بنکلو عبارتونو، حکمت او نېک نصیحت رهبري کړي. نور یې له دې پرته نور اسباب وو، خو د دغو ډېرو لیکنو، رسالو او جهاد له امله شیخ مشهور شو، دعوت یې څرګند شو او رسالې یې د جزیرې دننه او بهر علماوو ته ورسېدې، لویه برخه خلک یې له دعوت اغېزمن شول، په هند، اندونیزیا، افغانستان، افریقا، المغرب، مصر، شام، عراق کې، او ډېر داسې دعوتګر وو چې له حق او حق ته له دعوت نه خبر وو، نو کله چې د شیخ دعوت ورورسېد، فعالیت او قوت یې زیات شو، په دعوت مشهور شول او د شیخ دعوت همداسې په اسلامي او غیر اسلامي نړۍ کې پسې خپرېده او څرګندېده. بیا یې په دې وروستي وخت کې کتابونه او رسالې چاپ شول، دغه راز یې د زامنو، لمسیانو او د جزیرې دننه او بهر د مسلمانو علماوو ملګرو او مرستندویانو

کتابونه چاپ شول، همداسې يې د دعوت، ژوندلیک او د ملگرو په اړه لیکل شوي کتابونه چاپ شول، تر دې چې په ډېری لوریو او ښارونو کې په خلکو کې مشهور شو، او دا معلومه خبره ده چې هر نعمت یو کینه گر لري او هر دعوتگر ډېر دښمنان لري. لکه الله تعالی چې فرمایي:

وَكَذَلِكَ جَعَلْنَا لِكُلِّ نَبِيٍّ عَدُوًّا شَيَاطِينَ الْإِنْسِ وَالْجِنِّ يُوحِي بَعْضُهُمْ إِلَى بَعْضٍ زُخْرُفَ الْقَوْلِ غُرُورًا وَلَوْ شَاءَ رَبُّكَ مَا فَعَلُوهُ فَذَرْهُمْ وَمَا يَفْتَرُونَ

او په همدې توگه مو هر نبي ته انسی او جنی شیطانان دښمنان گرځولي، چې د غولوني لپاره یو بل ته په (ظاهره) ښکلي خبرې وسوسه کوي او که ستا رب غوښتي وای نو داسې به یې نه وو کړي، نو هماغسې یې په خپلو دروغ تړلو کې پرېږده. [الأنعام ۱۱۲ آیت] نو کله چې شیخ په دعوت مشهور شو، ډېر کتابونه یې ولیکل، ارزښتناک تالیفات یې وکړل او خلکو کې یې خپاره کړل او علماوو ورته لیکل وکړل، نو ډلې ډلې حاسدين او مخالفین یې راڅرگند شول، دغه راز یې نور ډېر دښمنان راپیدا شول.

دښمنان او مخالفین یې دوه ډوله شول، یو ډول یې د علم او دین په نوم دښمني کوله او بل ډول د سیاست په نوم، خو د علم او دین تر نامه لاندې یې ځانونه پټول او د هغو علماوو له دښمنۍ یې ناوړه گټه اخیسته چې له شیخ سره یې دښمني کوله، هغوی چې ده سره یې دښمني ښکاره کړې وه او ویل یې چې دی پر حقه ندی، او داسې او داسې دی، خو شیخ رحمة الله علیه خپل دعوت جاري ساتلی و، شېهي یې له منځه وړلي،

دلیلونه یې واضح کول او خلک یې هغو حقایقو ته رهبري کول، کوم چې د الله کتاب او د رسول الله صلی الله علیه وسلم سنتو کې وو. دوی به کله ویل چې: دی له خوارجو څخه دی، کله به یې ویل چې پر اجماع ورتېر دی او د مطلق اجتهاد دعوه کوي او د پخوانیو علماوو او فقهانو هیڅ خیال نه ساتي، کله به یې په نورو تورونو تورناوه، او دا هر څه د دوی له ځینو څخه یوازې د کم علمی له امله کېدل. او نورو یې بیا د نورو د پېروۍ له امله کول، چې پر نورو یې باور کاوه. بله ډله خلک وو چې په خپلو مراکزو وېرېدل، نو په سیاسي توګه یې ورسره دښمني کوله، د اسلام او دین تر نامه لاندې یې کار کاوه، او د ګمراه کوونکو او خراباتیانو پر وینا یې باور کاوه.

مخالفین اصلاً درې ډوله دي: یو خرافاتي علماء دي چې حق ورته باطل او باطل ورته حق ښکاري او په دې باور دي چې پر قبرونو ودانۍ کول، جوماتونه ترې جوړول، له الله پرته ترې سوالونه کول، پناه پرې غوښتل او دې ته ورته نور شیان دین او سمه لار ده، دوی په دې عقیده دي چې که څوک له دې منکر شو نو له نېکانو او اولیاوو سره یې بغض وکړ او هغه داسې دښمن شو چې پر ضد یې جهاد فرض دی.

بل ډول: علم ته منسوبېدونکي خلک دي چې د دې سړي له حقیقته ناخبره وو، هغه حق یې ترې و نه پېژانده چې ده ورته دعوت کاوه، بلکې د نورو تقلید یې کاوه، او بېلارې کوونکو خرافاتیانو چې ورته د ده په اړه څه ویل، د هغې تصدیق یې کاوه، او له دې سره په دې ګومان وو چې دوی په هغه څه کې په سمه دي چې شیخ ته یې د اولیاوو او پیغمبرانو په بغض او

د هغوی له کراماتو په انکار کې منسوبول، نو د شیخ بدې یې وبله، د هغه دعوت یې بد ګانه او لرې ترې تېښتېدل.

بله ډله هغه دي: چې په خپلو منصبونو او رتبو ووېرېدل، نو د دې لپاره یې د هغه دښمني کوله چې د اسلامي دعوت د لارویانو لاس تر دوی و نه رسېږي، له منصبونو یې را و نه غورځوي او پر سیمو یې ولکه ټینګه نه کړي، د شیخ او د مخالفینو تر منځ یې لفظي شخړې او لانجې کونجې روانې وي، ده هم ورته لیکل کول او هغوی هم، ده هم خپل دلایل ویل او هغوی یې هم ځواب وایه، دغسې د هغه د زامنو، لمسیانو او ملګرو او د دعوت د مخالفینو تر منځ هم، تر دې چې له دې کاره ډېرې رسالې او ګڼ شمېر ځوابونه جمع شول. دغه رسالې، فتاوې او ځوابونه جمع شول او ډېرو توکونو ته ورسېدل، چې اکثریت یې الحمد لله چاپ شوي دي، شیخ خپل دعوت او جهاد جاري وساته او د درعیه امیر محمد بن سعود یې مرسته کوله، سعودی ټولنې په دې کار کې جدیت وښوده او د جهاد بیرغ هسک شو، دغه جهاد له ۱۱۵۸ هـ کال څخه پیل شو، په توره او په قلم، په دلیل او برهان، بیا دعوت او وسله وال جهاد روان و، او دا معلومه ده چې د الله عز وجل لور ته دعوت کوونکی که داسې یو ځواک و نه لري چې د حق مرسته پرې وکړي او حق پرې نافذ کړي، نو ډېر ژر به یې دعوت له منځه ولاړ شي، شهرت به یې ومري او بیا به یې ملګري نه وي، او د دعوت په خپراوي، د دښمنانو په بېخکني، د حق په نصرت او د باطل په ریښو ویستلو کې چې د وسلې کوم اغېز دی هغه معلوم دی، الله عز وجل په خپل دې قول او ټولو اقوالو کې ریښتونی دی، چې فرمایي:

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ
النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعُ لِلنَّاسِ
وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ

مور خپل رسولان يقيناً له ښکاره دليلونو سره لېرلي او
هغوی سره مو کتاب او تله هم رانازل کړي، تر څو خلک په
انصاف ولاړ اوسي. او مور اوسپنه راکوزه کړه چې په هغې
کې سخت زور او د خلکو لپاره (ډېرې) گټې دي. او د دې
لپاره هم چې الله هغه څوک معلوم کړي چې په غیو د هغه او
رسولانو یې مرسته کوي. الله به شکو ځواکمن برلاسی دی.
الحديد ۲۵ آیت نو الله سبحانه وتعالی واضح کړې چې هغه
پیغمبران له واضحو نښو سره رالېرلي دي، چې هغه ښکاره
دلایل او براهین دي، هغه چې الله پرې حق څرگندوي او باطل
پرې په شا تمبوي، او له رسولانو سره یې کتابونه نازل کړي
چې بیان، هدایت او روښاني په کې ده، تله یې ورسره نازله
کړې ده چې هغه عدل دی چې د ظالم او مظلوم تر منځ به
انصاف پرې کېږي، حق به پرې قایمېږي او هدایت به پرې
خپریږي، او خلک به یې په رڼا کې په حق او عدل یو له بله
چلن کوي، او اوسپنه یې نازله کړې چې سخت زور په کې
دی، ځواک په کې دی او د حق د مخالفینو زورونه او ایسارونه
په کې ده، نو اوسپنه د هغو خلکو لپاره ده چې دلیل ورسره
گټه نه کوي، نه پرې څرگندې نښې اغېز کوي، نو اوسپنه یې
بیا له مخې ورکوي.

او په دې اړه چا دا خبره ډېره ښه کړې چې:

او له وحي پرته بل څه نه دي، يا خو تېره توره وي چې د هر کور شخص د مړۍ رگونه پرې کړي
نو دا د هر نا پوهه د ناروغۍ درملنه ده، او همدا د هر انصاف دار د ناروغۍ درملنه ده

نو عاقل او د سليم فطرت خاوند له دليله گټه اخلي او حق له دليل سره قبلوی، خو ظالم چې د خپلې هوا تابع دی، يوازې توره يې چاره کولی شي، نو شيخ رحمه الله په دعوت او جهاد کې جدي و، او د آل سعود ملگرو يې مرسته کوله، الله دې يې نېکه بدله ورکړي، نو د دوی جهاد او دعوت له ۱۱۵۸ هـ څخه پيل و تر دې چې شيخ په ۱۲۰۶ هـ کې وفات شو، نو جهاد او دعوت نږدې ۵۰ کاله روان و، جهاد، دعوت، مبارزه، د حق لپاره شخړې، د الله او د هغه د رسول د وينا بيان، د الله دين ته دعوت او هغه شريعت ته لارښوونه چې د الله رسول صلی الله عليه وسلم راوړی دی، تر دې چې خلک د الله اطاعت کې اخته او د الله په دين کې داخل شول، کومې گنبدې چې ورسره وې هغه يې ونړولې، پر قبرونو چې کومو جوماتونه ودان وو هغه يې له منځه يووړل، شريعت يې حاکم کړ، پر شريعت روان شول او هغه څه يې پرېښودل چې پلرونو او نیکونو يې پرې پرېکړې کولې او د قانون په توگه يې منلي وو، حق ته راوگرځېدل، جوماتونه په لمونځونو ودان شول، د علم حلقې جوړې شوې، زکاتونه ادا شول، روژې خلکو هغسې ونيوې څنگه چې الله فرض کړې دي، په نېکۍ امر او له بديو منع پيل شول، بڼارونه، کلي، لارې او بانډې له امنه ډک شوې، بانډچيان په خپلو حدودو کې ايسار شول، د

الله په دين كې داخل شول او حق يې ومانه، شيخ په دوى كې دعوت خپور كړ، شيخ دوى ته لارښوونكي ورواستول، دښتو بېدياو ته يې دعوتگر ولېږل، دغه راز يې كلو او ښارونو ته معلمان، لارښوونكي او قاضيان واستول او په ټول نجد كې دا لوى خيږ او څرگند هدايت خپور شو، حق هر خوا تيت شو او د الله عز وجل دين راڅرگند شو.

بيا د شيخ رحمة الله عليه له مړينې وروسته د هغه زامنو، لمسيانو، شاگردانو او ملگرو دعوت او جهاد جاري وساته، چې د زامنو په سر كې يې شيخ امام عبدالله بن محمد، شيخ حسين بن محمد، شيخ علي بن محمد او شيخ ابراهيم بن محمد وو، په لمسيانو كې يې شيخ عبد الرحمن بن حسن، شيخ علي بن حسين، شيخ سليمان بن عبد الله بن محمد او نور وو. په شاگردانو كې يې شيخ حمد بن ناصر بن معمر، د درعية نور ډېر علماء او نور وو چې دعوت او جهاد يې جاري وساته او د الله تعالى دين يې خپور كړ، رسالي يې وليكلي، مؤلفات يې تأليف كړل، د دين له دښمنانو سره يې جهاد وكړ، او د دغو دعوتگرو او د هغوى د مخالفينو تر منځ نور هيڅ نه وو، غير له دې چې دوى خلك د الله توحيد، يوازې د الله عبادت، پر دې عبادت استقامت، پر قبرونو د جوړو جوماتونو او گنبدونو نړولو ته وړبلل، د شريعت حاكمولو او پرې ټينگ درېدو ته يې خلك بلل، پر نېكيو امر او له بديو منع ته يې خلك بلل او د شرعي حدودو قايمولو ته يې دعوت كاوه، د دوى او د خلكو تر منځ د شخړې لاملونه دغه وو. خلاصه دا چې: دوى د الله توحيد ته خلك رهبري كول، پر همدې يې ورته امر كاوه، خلك يې الله سره له شرك او د شرك له وسايلو او ذرائعو

منع کول، خلک يې پر اسلامي شريعت برابر کړل، او چا چې له دعوت او بيان وروسته هم انکار او ټينگار کاوه؛ نو د الله لپاره يې ورسره جهاد وکړ، خپلو ځايونو ته پسې ورغلل څو حق ته سر ټيټي شي او ورته راوگرځي، يا يې په زور او توره پر حق روان کړي، څو خپله هم حق ته سر ټيټ کړي او د وطن خلک يې هم، دغه راز يې خلک له هغو بدعتونو او خرافاتو منع کړل، چې د الله له لوري نه دي راغلي، لکه پر قبرونو ودانۍ کول او گنبدې جوړول، يا په طاغوت فيصلي کول، له کوډگرو او کاهنانو سوالونه کول، هغوی ريښتوني گڼل او نور... دا هر څه الله د شيخ او د هغه د ملگرو په لاس له منځه يووړل، پر ټولو دې د الله رحمتونه وي.

جوماتونه د لوی کتاب، پاک سنت، اسلامي تاريخ او گټورو عربي علومو له سبقونو ډک شول، خلک په مذاکره، علم، هدايت، دعوت او سمه لاره تگ بوخت شول، څه نور خلک د خپلي دنيا په کارونو بوخت شول، لکه کرنه، صنعت او نور، علم، عمل، دعوت، لارښوونه، دنيا او دين، يو تن به زده کړه هم کوله او مذاکره هم او له دې سره سره به يې په خپله کرنيزه زمکه کې کار هم کاوه، يا په خپله کارخانه، سوداگرۍ وغيره کې، څه وخت به يې دين ته ورکاوه او څه دنيا ته، الله ته بلونکي او د هغه لار ته برابر وونکي ترې جوړ شول، سره له دې په خپلو سيمو کې په مروجو صنعتونو بوخت وو او د دې په مرسته يې هغه څه تر لاسه کول چې له هېواده بهر وو او د دوی ورته اړتيا وه. او کله چې داعيان او آل سعود له نجده وزگار شول، دعوت يې حرمينو او د جزيرې لويديځ لور ته وغځاوه، د حرمينو علماو ته يې له وړاندې هم ليکل وکړل او

بيا يې هم ورته کول، خو چې دعوت کار و نه کړ او د حرمينو خلک همداسې د گنبدو په احترام پاتې شول او پر قبرونو يې لگولي، شرک په کې موجود و او د شرک له خدايگوتو سوالونه کېدل، نو امام سعود بن عبد العزيز بن محمد د شيخ له مړينې ۱۱ کاله وروسته د حجاز پر لور ولاړ، د طائف خلکو ته هم ورغی او بيا مکې ته ولاړ، طائف ته له سعود وړاندې امير عثمان بن عبد الرحمن المضايقي ورغلی او په هغه ځواک په کې پاتې و چې د درعية امير امام سعود بن عبد العزيز بن محمد ورلېږلی و، دغه ستر ځواک د نجد او نورو ځايونو له خلکو جوړ و، تر هغه يې د امير مرسته وکړه چې طائف يې لاندې کړ، او د مکې د شريف اميران يې ترې وويستل، او هلته يې الله ته بلنه او حق ته لارښوونه ښکاره کړل، خلک يې له شرکه او د ابن عباس او نورو هغو شيانو له عبادته منع کړل چې د طائف ناپوهانو او بې عقلانو يې عبادت کاوه. بيا امير سعود د خپل پلار عبدالعزيز په امر د حجاز پر لور ولاړ او د مکې شاوخوا يې لښکرې راټولي کړې.

نو کله چې د مکې شريف پوی شو، چې له تسليمۍ يا تېښتې پرته بله لار نه شته، نو جدې ته وتښتېد، سعود او ورسره مسلمانان له جنگ پرته مکې ته ننوتل او د ۱۲۱۸ هـ کال د محرم په اتمه يې د دوشنبې په ورځ مکه ونيوله، د الله دين ته دعوت يې پيل کړ، ټولې گنبدې يې ونړولي او د الله توحيد ته بلنه يې څرگنده کړه، هلته يې مدرسين علماء، لارښوونکي، نصيحت کوونکي او داسې قاضيان تعين کړل چې په شريعت يې پرېکړې کولې، بيا لنډه موده وروسته مدينه فتحه کړی

شوه. له مکې نږدې دوه کاله وروسته په ۱۲۲۰ هـ کې آل سعود مدینه ونيوه، او حرمین د آل سعود په ولکه کې پاتې شول، هلته یې علماء او مرشدین تعین کړل، عدل، د شریعت پلي کول او له ځایي خلکو -په ځانګړي ډول غریبانو او محتاجانو- سره نېکي یې بنسټه کړه، مالي مرستې یې ورسره وکړې، د هغو تسلي یې وکړه او د الله کتاب یې وروښود، د خیر خوا ته یې رهنمایي کړل، د علماوو احترام یې وکړ او د خلکو ښوونې او لارښوونې ته یې تشویق کړل، او تر ۱۲۲۶ هـ پورې حرمین شریفین د آل سعود تر واک لاندې وو. بیا مصري او ترکي لښکري د حجاز لور ته راوخوځېدې چې د آل سعود پر خلاف جهاد وکړي او له حرمینو یې وباسي، دې ډېر اسباب لرل چې ځینې یې وړاندې تېر شول. دغه اسباب لکه مخکې چې مو وویل دا و چې د دوی دښمنان او کینه ګر او هغه خرافاتیان چې عقل یې نه درلود، او ځینې سیاستوال چې د دې دعوت مړه کول یې غوښتل او له دې وېرېدل چې د دوی منصبونه له منځه یوسي او د دوی تمې پرې نه کړي، نو شیخ او د هغه پیروان او ملګري یې دروغجن وګڼل او ویې ویل: دوی له رسول علیه الصلاة والسلام سره کینه لري، له اولیاوو سره کینه لري او د هغوی له کراماتو منکر دي، هغوی ویل، چې دوی داسې داسې وایي، چې د هغوی په ګومان د رسولانو علیهم السلام په حق کې کمی کوي، ځینو ناپوهانو او مغرضینو دا خبرې ومنلې او د هغوی له لوري د شیخ د پیروانو پر ضد د وسیلې په توګه استعمال شول او د هغوی په ځای یې جنګ هم کاوه، هغوی ترکان او مصريان هم د دوی خلاف جنګ ته وهڅول؛ چې په نتیجه کې هغه فتنې او جګړې

رامنځته شوي چې هر چا وليدي، يو لور ته مصري او تركي پوځونه او د هغوی ملگري وو او بل لور ته آل سعود شو چې په نجد او حجاز کې دا جنگونه د اوږده وخت لپاره له ۱۲۲۶ هـ نه نيولي تر ۱۲۳۳ هـ پورې وغځېدل او کله به يو لوري غالب و، کله بل، اووه کاله د حق او باطل د ځواکونو تر منځ جگړې روانې وې.

خلاصه دا چې شيخ محمد بن عبد الوهاب رحمه الله عليه دغسې سړی و، د الله د دين د راښکاره کولو، او د الله توحيد ته د خلکو د رهنمايي لپاره راپاڅېدلی و، د دې لپاره چې هغه بدعتونه او خرافات منع کړي چې خلکو په دې دين کې ننويستي دي، خلک پر حق روان کړي او له باطله يې ورتي، په نېکۍ ورته امر وکړي او له بديو يې منع کړي.

دا د هغه رحمه الله عليه د دعوت لنډيز دی، هغه په عقیده کې د سلفو صالحينو په لار روان و، پر الله، د هغه په نومونو او صفتونو، پر پرښتو، رسولانو، کتابونو، د قيامت پر ورځ او د خير او شر په تقدير يې ايمان درلود، د الله په توحيد کې، يوازي د الله په عبادت کې، د الله پر نومونو او صفتونو ايمان کې څنگه چې له الله سبحانه سره ښايي، چې نه يې د الله صفات معطلول او نه يې له مخلوق سره مشابه کول، او پر بعث او بيا ژوندي کېدو باندې په ايمان کې، په جزا او حساب، جنت او دوزخ او نورو شيانو کې په ايمان لرلو کې د اسلام د امامانو پر لار روان و، د ايمان په اړه يې د سلفو په څېر وييل چې ايمان قول او عمل دی، زياتېږي او کمېږي، په طاعت کولو زياتېږي او په گناه کولو کمېږي. دا ټول د هغه رحمه الله عليه

له عقیدې څخه وو، دی د هغوی پر لار او عقیده روان و، په وینا او عمل دواړو کې، هیڅکله د دوی له دغې لارې نه ووت، په دې کې یې کوم ځانګړی مذهب هم نه درلود، نه یې کومه خاصه طریقه لرله، بلکې د صحابه و او تابعینو د نېکو سلفو پر لار روان و، الله دې له ټولو راضي شي.

هغه خپل دغه دعوت په نجد او شاوخوا کې څرګند کړ، خلک یې ورته راوبلل، چا چې ترې انکار کاوه له هغوی سره وجنګېد، دېښمني او جګړه یې ورسره وکړل، تر دې چې د الله دین رابنکاره او حق بریمن شو، دغه راز هغه الله ته په دعوت، باطل نه په انکار، پر نېکیو امر او له بدو منع کولو کې د مسلمانانو پر لار روان و، شیخ او د هغه ملګرو خلک حق ته رابلل، چې ټینگ پرې ودرېږي، له باطله یې منع کول، د هغوی دا کار یې بد ګانه او زجر یې ورکاوه چې پرې یې ږدي، دغه راز یې د بدعتونو او خرافاتو په بد ګڼلو کې تر هغه هڅې وکړې، تر څو چې هغه الله د ده د دعوت په سبب له منځه یووړل، نو دا درې اسباب چې اوس راروان دي، د هغه او د خلکو تر منځ د دېښمنۍ او شخړې لاملونه وو، هغه دا دي:

لومړی: له شرکه انکار او خالص توحید ته بلنه. دویم: له بدعتونو او خرافاتو انکار، لکه پر قبرونو ودانۍ او جوماتونه جوړول او داسې نور، لکه مولودونه او هغه طریقي چې صوفي ډلو ټپلو راویستی وي. درېیم: ده خلکو ته پر نېکیو امر کاوه او په زور یې ورته خلک مجبورول، نو که چا به له هغو نېکیو سر غړاوه چې الله پرې فرض کړي دي، په زور یې

پري کول او د پرېښودو په صورت کې يې تعزير ورکاوه، دغه راز يې خلک له بديو منع کول او ترې رټل يې، حدونه يې پلي کول، خلک يې د حق منلو ته مجبورول او له باطله يې شړل، همدا وه چې حق څرگند او خپور شو او باطل ورک او له بېخه وويستل شو، خلک په نېکو اخلاقو سنبال شول او په بازارونو، جوماتونو او بل هر ځای کې يې سيده تگلارې درلودې.

بدعتونه نور چا نه پېژندل، نه يې په سيمو کې شرک پاتې و او نه په کې منکرات ښکارېدل. بلکې چا به چې د دوی سيمې او احوال ليدل چې په کوم حال دي، د نېکو سلفو حال به وريادېده چې په غوره پېړيو کې د نبي صلی الله عليه وسلم، صحابه و او تابعينو په وخت کې پرې خلک وو. خلکو د هغوی په اخلاقو ځانونه سمبال کړل او د هغوی منهج يې خپل کړ، پر دې يې صبر او کوښښ کاوه او پرې جنگېدل، بيا چې په وروستي وخت کې د شيخ محمد او د هغه د ډېری بچيانو رحمة الله عليهم او ملگرو له مړينې ډېر وخت وروسته لږ څه بدلون راغی، په ترکي او مصري دولتونو امتحان او ابتلاء راغلل، چې د الله د دې قول مصداق و:

إِنَّ اللَّهَ لَا يُغَيِّرُ مَا بِقَوْمٍ حَتَّى يُغَيِّرُوا مَا بِأَنْفُسِهِمْ

بي شکه الله تر هغه د يو قوم حالت نه بدلوي څو چې هغوی خپل اوصاف نه وي بدل کړي. [الرعد ۱۱ آيت] الله عز وجل نه غواړو چې دوی کومې ستونزې گاللې دي هغه د گناهونو کفاره او بښنه وگرځوي، او چې څوک ترې وژل شوي دي هغه دې ورته شهادت او لوړې مرتبې وگرځوي، الله دې ترې

راضي شي او خپل رحم دې پرې وکړي. د هغو دعوت الحمد لله تر نن ورځې پورې روان دی، مصري لښکر چې کله پر نجد ورننوتل او وژني او تخریب یې وکړ، پر دې ډېر کلونه نه وو تېر چې دعوت بیا قايم او خپور شو، له دې نږدې پنځه کاله وروسته امام ترکی بن عبد الله بن محمد بن سعود رحمه الله عليه د دعوت چارې په لاس کې واخیستې او په نجد او شاوخوا کې یې دعوت خپور کړ، نجد کې علماء خپاره شول او کوم ترکان او مصريان چې هلته ول، وویستل شول، له نجد او شاوخوا کلیو او ښارونو یې وویستل، او له دې وروسته په کال ۱۲۴۰ هـ کې په نجد کې دعوت خپور شو.

د درعية وېجاړۍ او د آل سعود دولت له منځه وړل په ۱۲۳۳ هـ کې وو، د نجد خلک تر پنځو کلونو له گډوډۍ، جگړو او فتنو سره مخ وو، له ۳۴م کاله تر ۱۲۳۹ هـ پورې، بیا په ۱۲۴۰م کال کې د نجد مسلمانان پر امام ترکی بن عبدالله بن محمد بن سعود راټول شول، حق څرگند شو او علماوو کلیو او ښارونو ته رسالي ولیکلې، خلک یې تشویق کړل او د الله دین ته یې راوبلل، او هغه فتنې مړې شوې، چې د مصريانو او د هغوی د ملگرو په لاس له رامنځته شویو جگړو وروسته دوی په کې ښکېل وو. دغسې هغه جگړې او فتنې مړې شوې چې د دې جگړو په ترڅ کې د دوی په منځ کې راپیدا شوې وې، د الله دین ښکاره شو او خلک په زده کړه، ښوونه، دعوت او توجیه بوخت شول، تر دې چې هر څه بېرته د پخوا په څېر سم شول او خلک خپل حالت ته وروگرځېدل، په کوم حالت چې د شیخ او د هغه د شاگردانو، زامنو او ملگرو په وخت کې وو، الله دې له ټولو نه راضي شي او رحم دې

پري وکړي، بيا له ۱۲۴۰ هـ څخه دعوت جاري و تر نن ورځې پورې الحمد لله، د سعود اولادي او د شيخ اولادي او د نجد علماوو په پرله پسې توگه يو د بل ځای نيوه، د سعود اولاده په امامت، الله ته په دعوت او د الله په لار کې په جهاد کې د يو بل ځايناستي کېدل.

دغسې علماوو الله ته په دعوت او لارښوونه او حق ته په توجیه کې يو د بل ځای نيوه، خو حرمين شريفين اوږده زمانه د سعودي له دولته جلا پاتې وو، بيا په ۱۳۴۳ هـ کې ورسره يو ځای شول او امام عبد العزيز بن عبد الرحمن بن فيصل بن ترکي بن عبد الله بن محمد بن سعود رحمه الله عليه پرې ولکه ټينگه کړه، او الحمد لله تر نن ورځې پورې د دې دولت تر ولکې لاندې دي.

نو الله لره حمد دی، او الله نه غواړو چې د آل سعود او آل شيخ باقي خلک هم نېکان کړي، دغه ټول مسلمان علماء که په دې وطن کې دي او که په نورو کې، الله دې د هغه څه توفيق ورکړي چې هغه پرې راضي کېږي، د مسلمانانو علماء که هر چېرته دي الله دې يې نېکان کړي، ټولو نه دې الله د حق د مرستې او د باطل د رسوايي کار واخلې، د سمې لارې داعيان دې الله په هر ځای کې موفق لري، چې د الله فرايض په ښه توگه قايم کړي، او الله دې موږ او دوی ته نېغه لاره وښيي، حرمين شريفين، د هغو گاونډي سيمې او ټول مسلمان وطنونه دې الله اباد کړي، پر هدايت، په حق دين، د الله د کتاب او نبي عليه الصلاة والسلام د سنتو پر تعظيم او پر هغې په منگولو ښخولو، پر هغې په صبر او ثبات او د هغو پر حاکم گرځولو،

تر هغي ورخي چي له خپل رب سره مخ كيږي، الله پر هر څه
 قادر دی او دعا ډېره ښه قبلوي. دا وروستي هغه څه وو چي
 ما بيان کړل او تاسو مې د شيخ له حالت، دعوت، د هغه له
 ملگرو او دينمنانو خبر کړئ، الله غوره مرستندوی دی، پر
 همغه مو توکل دی، ولا حول ولا قوة إلا بالله العلي العظيم،
 وصلى الله وسلم وبارك على عبده ورسوله، نبينا وإمامنا محمد
 بن عبد الله، وعلى آله، وأصحابه، ومن سلك سبيله واهتدى
 بهداه والحمد لله رب العالمين.

فهرست

د. امام محمد بن عبد الوهاب دعوت او سیرت 2

ps166v1.0 - 03/09/2026